

# ፮ ሰንበት ዘትንግኤ

ግንቦት 21 2014 ዓ.ም. (5/29/ 2022)

**መዝሙር:** ፋሲካ ዛቲ ዕለት ቅድስት ይእቲ ፋሲካ... ፋሲካ ቅድስቲ ዕለት እያ፥  
ፋሲካ ብእኣ ንተሓገስን ደስ ይበለናን፥አብ ፋሲካ ንዘናጋዕን ነዕርፍን፥ሰማይን ምድርን  
ብእኣ ይሕገሱ፥ ፋሲካ ፋሲካ ፋሲካ ተዝካር ትንግኤ መድሓኒና።

**ንባባት:** 2ቆሮ 5:1-10፥ 1ጴጥ 4:7-10; ግ.ሓ. 10:39-43፥ ዮሐ 15:9-17

**ምስባክ:** በልዑ ወጸግቡ ጥቀ፥ ወወሃቦሙ ለፍትወቶሙ፥ወኢይጎጥኡ እምዘ ፈቃዱ።  
በልዑን አዝዮም እውን ጸገቡ፥ዝተመነይዎ ሃቦም፥ ካብቲ ዝተመነይዎ  
አይክልከሎምን። መዝ። 78:29

አብዚ ፮ይ ሰንበት ዘትንግኤ እነብዕሎ ፍቕሪ አምላኽ ብመስዋዕቲ ዝግለጽን ሓባራዊ ከም ዝኾነ ኢና እነስተንትን። አምላኽና ንኹልና ብሓባር ዘፍቅር ብነጻ ኸአ ፍቕሪ ንነፍስወከፍና ብቤተክርስቲያንን ብወለድናን ገሩ ብዘይአፈላላይ ይገልጻልና። እቲ ዝለዓለን ዝበለጸን መግለጺ ፍቕሪ አምላኽ ብኢየሱስ ክርስቶስ እዩ። ከምኡ ብወለድና እቶም አብ ምፍጣርና ምስ አምላኽ ዝተሓባበሩ ተገሊጹ።

አብ ኩሉ ንባባትና ዝግለጽ ብዛዕባ ፍቕሪ እዩ። እዚ ፍቕሪ አምላኽ ንኹልና ዘጠቓልል ኮይኑ ብወገና ኸአ በቲ አብ ነፍሕድና አብ እነርእዮ ከም መስዋዕቲ ከምቲ ክርስቶስ ምእንታና ዘርአዮ ክነርኢ ዝሓትት እዩ። ፍቕሪ አምላኽ አብ ደቂ ሰብ ምስታ ሓንቲ ወላዲት አብ ውሉዳ እተርእዮ ፍቕሪ ጥራሕ እዩ ክነጻጸር ዝኽእል (ኢሳ 49:15)። አብ ሓደ መዝሙር ከም ዝዝመር ፍቕሪ ኢየሱስ አዝዩ ዘገርም እዩ። አዝዩ ገሬሕ ካብኡ ክወጻእ ዘይክኣል፥ አዝዩ ነውሕ ከተርክቦ ዘይክኣል፥ አዝዩ ዓሚቕ ክትበጽሖ ዘይክኣል ብጣዕሚ ዘገርም ፍቕሪ. . . ፡፡ፍቕሪ ክርስቶስ ዝወዳደሮ ዮብሉን። አምላኽ ንክርስቶስ አፍቂርዎ ክርስቶስ ከአ ንኣና አፍቂርና። ነቲ ሰንሰለት ፍቕሪ ክንቕጽሎ አሎና፥ እዚ ኸአ ንኸማና ዝአመሰሉ ሰባት ብምፍቃር እዩ።

አመሓላለፍቲ ፍቕሪ ክንከውን እዩ ድላይ አምላኽ እዚ አብቲ አምላኽ አብ ርእሱን አባና ዘርአዮ ፍቕሪ ዝተመስረተ እዩ። ፍቕሪ ንርእስኻ ጥራሕ ሒዝካዮ እትነብር አይኮነን አብ ግብሪ ኸግለጽ አለዎ። ዋንኡ አምላኽ ዝኾነ ፍቕሪ ንሓደ ክንፍጎ አይግባእን። ዘየፍቕር አምላኽ ምስኡ የለን፥ ዘየፍቅር ሕጉስ አይኮነን ብአምሰሉ እዩ ዝጉግዝ ስለዚ ነቲ አምላኽ አባና ዘርእዮ ፍቕሪ ርኢና ንሕና ኸአ ንኻልኣት ክነፍቅሮም በኣና አቢሉ አምላኽ ክበጽሖም ክነፍቅድ አሎና።

አብ ዝተነበ ካብ ግ.ሓ. ቆርነሌዎስ ምስ ኩሎም ስድርኡ አረማዊ እንከሎ ቀልጢፉ መንፈስ ቅዱስ ተቐቢሉ። ጴጥሮስ ነዚ ክገልጽ እንከሎ አብ ቅድሚ አምላኽ ዝያዳ ዝፍቶ ወይ ብፍሉይ ዝሕለየሉ የለን። ብኻልእ አዘራርባ ፍቕሪ አምላኽ ሓባራዊ ንኹሉ ብሓደ እዩ ዘፍቅረና አብኡ ዓለት ሃይማኖት ወይ እውን ብግብርና አየፍቅርን እዩ። ሓንቲ ንሱ ንሕና ክንገብራ ዝደልዩ ፍቕሩ ተቐቢልና አብኡ ክንመጽእ። ፍቕሪ አምላኽና ከም ማግነት ክስሕበና ይግባእ። አብ ቅድሚ አምላኽ ደው ክንብል እንከሎና ኩሉ ኩነትና ፍቕሩ አባና ክርኣ እንተ ተኻእለ ምስኡ አሎና ማለት እዩ። ንአምላኽ ዘፍቅር መጀመርያ ዝገብራ ንኃጢአት ንክፍኣት ካብኡ የርሕቕ ንኻልኣት ወላ ክፉእ እንተ ገበርዎ ጽቡቕ ይፈዲ።

ከነፍቅር እንከሎና ጥራሕ ኢና አርአያን አምሳልን አምላኽ ምዃና እንገልጽ። ዘፍቅር ወዲ አምላኽ እዩ፤ ዘየፍቅር ሓሳዊ እዩ። ሎሚ ብኸመይ ንልለ። ምስ ሰባት ብኸመይ ንፈልጦምን ንቅርቦምን። ርክባትና ከመሎ ኣብ ዝሃና ኣብ ስራሕና ምስ ቤተ ሰብና ኣብ ቍምስናና ወዘተ ነዝን ካልእን ርኢና ክንክእል ኣሎና፤ ነዚ ርኢና እንተ ከኣልና ጥራሕ ኢና ኣብ አምላኽ እንምለስ።

ዮሐንስ ኣብ መልእኽቱን ኣብ ወንጌሉን ዘዘኻኸረና ክርስቶስ ክሳብ ክንደይ ከምዘፍቀረና ርኢና ክንክእል እዩ። ኣብ ፍቕሪ አምላኽ ክነብር ኣብ ነነድሕድና ኸኣ ፍቕሪ ክነዘውትር እዩ። ፍቕሪ ዝኾነ አምላኽ ብአርአያኡን አምሳሉን ገሩ እዩ ፈጠሩና፤ በዚ ምኽንያት ከኣ ነቲ ዝገለጸልና ፍቕሪ ኣብ ካልኣት ክንገልጸን ክነመሓላልፎን እዩ ዝደልየና። ከምዚ ክንገብር እንከሎና ጥራሕ እዩ ብምሉእ ብአምሳል አምላኽ ከም ዝተፈጠርና ክንገልጽ እንኽእል ምኽንያቱ አምላኽ ፍቕሪ እዩ። ክነፍቅር እንከሎና ከም አምላኽ ኢና እንኸውን። ኣብ ነነድሕድና ክንፋቕር እንከሎና ንመንግስቲ አምላኽ ኢና እነስፍሕ ዘሎና። ነዚ ፍቕሪ አምላኽ ክንገልጽ እንከሎና ነቲ ኣባና ሓዲሩ ዘሎ ፍቕሪ አምላኽ ንምስክር።

ወንጌል እምብኣር ነነድሕድና ክንፋቕር ትእዛዝ እምበር ምኽሪ ከምዘይኮነ ይገልጸልና። **ንሓድሕድኩም ክትፋቕሩ እዚ እእዝዘኩም ኣሎኹ።** እቲ ምኽንያት ቀሊል እዩ፤ ንሕና ንርእስና ፍሪ ፍቕሪ ኢና። እዚ ፍቕሪ ዝመሓላለፈሉ መገዲ ኸኣ ካብ አምላኽ ናብ ክርስቶስ ካብ ክርስቶስ ከኣ ናባና። ከምኡ ብኻልእ ኣገላልጸ ካብ አምላኽ ናብ ወለድና፤ ካብ ወለድና ኸኣ ናባና። በዚ ምኽንያት እዩ ሎሚ ክርስቶስ “ከምቲ ኣቦ ዘፍቀረኒ ኣነውን ኣፍቅረኩም እዩ፤ ኣብ ፍቕሪይ ንበሩ” (ዮሐ 15:9) ዝብለና። ኣብ ካልኣት ከየመሓላለፍና ክንተርፍ ሓንቲ ምኽንያት የብልና፤ ነቲ መራኽቢ ሰንሰለት ክንቆርጽ የብልናን። ኣብ ሰባት ፍቕሪዶ አመሓላልፍ ኣሎኹ ወይስ ጽልኢ ኢልና ንርእስና ክንርኢ ክንክእል ኣሎና።

እዚ እንዛረበሉ ዘሎና ፍቕሪ ልዕሊ ስምዒት ዝኸይድ እዩ። እዚ ኢየሱስ ዝብለና ዘሎ ፍቕሪ ኣብ መስዋዕቲ ዝተመስረተ ፍቕሪ እዩ ብርቱዕ ስምዒት ከሰንዮ ይክኣል እዩ እንተኾነ ንፍቕሪ ጽኑዕን መስዋዕታውን ዘይቅየርን ዝገብሮ ሕልናዊ ተወፋይነት እዩ። እዚ እዩ ሓለገት ናይ ሓደ ጥዑይን ሓቀኛን ክርስትያን። መስዋዕታዊ ፍቕሪ ትዕግስቲ ዝሰፈና ክኸውን ይግባእ ንስቓያት ብዘይ ምግሩምራም ምእንቲ ክጸውር፤ ኣብ ጊዜ ፈተና ጽንዓት ኣብ ጊዜ ተቋውሞን ኣብ ጊዜ ጸገምን ጸኒዕካ ምቕጻል።

ቅ. ጳውሎስ ንባህርያት ፍቕሪ ኣብ 1ቆሮ 13 ኣግፊሑ ይገልጸልና። ፍቕሪ ዓቃል፤ ለዋህ፤ ዘይትቕንእ፤ ዘይትጅሃር፤ ዘይትዕበ፤ ስዲ ዘይኮነት፤ ንኣይ ይጥግመኒ ዘይትብል፤ ኣይትቐጣዕን፤ ኣይትቕየምን. . . . እናበለ ከመይ ዝበለ ፍቕሪ ክንሕዝ ከምዘሎና ይገልጽልና።

አምላኽ ሎሚ እውን መለልይና ፍቕሪ ክንገብር እዩ ዝደልየና ዘሎ። ሓቀኛ ፍቕሪ ብዝኾነ ምኽንያት ክፈርስ ወይ ክቐየር ኣይክኣልን እዩ። ጥዲመካ ሓሲመካ ዝቐየር ኣይኮነን ዘፍቅር ኩኖ ጸገማት ዘሎ ሰናይን ጥዑምት ርእዩ ክኸእል ኣለዎ። እዋና ፍቕሪ ዝወሓዶ ካብ ክንፋቕር ክንጸላእ እንቀዳደም ኢና ኮና ዘሎና። እንታይ እዩ ከይነፍቅር ጸገም ኬይንና ዘሎ ኢልና ክንሓትት ጽቡቕ እዩ።

- **ሰይጣን ተዓዊትልና ኣሎ።** ሰይጣን እታ ቀዳመይቲ ዓወቱ ኣብ መንጎ አምላኽን ሰብን ኣብ መንጎ ሰባት ፍቕሪ ክፈላሊ ክክእል እንከሎ እዩ። ንቀዳሞት ወለድና ዝተዓወተሎም ፍቕሪ አምላኽም ብማዕዶ ከምዝርእዩ ምስ ገበሮም እዩ። ንኣና እውን ተዓዊትልና ዘሎ ንቦታ አምላኽ ዝኾነ ሕልናና ንሱ ክወርሶ ስለ ዝኸኣለ ክነፍቅር ኣይንኸእልን ኣሎና።
- **በደልና ኣይንርእይን ኣሎና።** ተጋግዶ በደለ ኢሉ ምስ ሕልንኡ ዝዛረብ ተሳኢኑ። በደልቲ ካልኣት ጥራሕ እዮም ኣነ ሓንቲ በደል የብለይን ብሃልቲ ኮና። እዚ ኣብ ናይ ሓሶት ዓለም ከም እንነብር ገሩና ኣብ ጽልእን ቅርሕንትን ንነብር ኣሎና። ኣብ ልብና ተመሊስና መጀመርያ ብበደልና ንተአመን ድሕሪኡ ንሓውና ክንደሊ ክነፍቅር ኢና።
- **መገዲ ጸጋም ዝሕብር በዚሑ።** ነቲ ሓቕን ሕይወትን መንገድን ዝኾነ ክርስቶስ ሓዲግና ካልእ ንል መንገዲ ክንመርጽ ስለ እንደሊ ፍቕሪ ጎዲሎ። እቶም ክርስትያን እንብሃል እኳ ሓደ

ከንከውን አይከአልናን። ምክንያቱ ነቲ ሓቀኛ ትምህርቲ ክርስቶስ ከምቲ ንሕና እንደልዮ ክኸውን ስለ እንደሊ። ማእከል ሕይወትና ክርስቶስ ገርና ስለ ዘይንጉዓዝ ዘሎና ፍቕሪ ኅዲሉ።

- **ሓቀኛ ትርጉም ፍቕሪ ኅዲሉ።** ሰብ ሎሚ ፍቕሪ ብግዙፋውን ሥጋውን ጥራሕ ክርእዮ ደልዩ። ሓቀኛ ፍቕሪ ኣብ ክርስቶስ ጥራሕ ኢና እንምሃር። ምእንቲ ሓቕን ርትዕን ኢልካ በጃ ምዃን። ሓቀኛ ፍቕሪ ኣብ ሞት እዩ ዘብጽሕ ሽዑ ክትንሥእ ኣየጸግምን።

**ኢየሱስ ሎሚ ሓዲስ መጻዋዕታ የቐርበልና አሎ።** አዕሩኹ ኮና ሓደስቲ ፍጥረት ክንከውን። **ሓደ ፈረንሳዊ ጸሓፊ ሄንሪ ባርቡስ (1874-1935) ዝብሃል** ኣብ መንጎ ክልተ ውጉአት ወተሃደራት ኣብ ቀዳማይ ውግእ ዓለም ኣብ ሓደ መዕቆቢ ቦታ ዝተገብረ ዝርርብ ይትርኽ። ሓደ ካብቶም ወተሃደር ክመውት ቊሩባት ደቓይቕ ተራፊንኦ ከምዘለዎ ዝተረድኦ ንሓደ ብጻዩ፣ ድሚኒክ ስማዕ ሕማቕ ሕይወት ከም እትነብር ኩልና እንፈልጦ እዩ። ኣብ ዝኸድካ ኸድካ ብፖሊስ ምስተደለኻ ኢኻ፣ አነ ግን ወላ ሓንቲ ጸገም ከምዘይብለይ ትፈልጥ ኢኻ፣ ስመይ ንጹሕ እዩ፣ ስለዚ እንካ ነዚ **ማሕፉዳይ** ዋለተይ ውሰዶ ኩሉ ወረቓቕተይ፣ መንነተይ፣ ነቲ ጽቡቕ ስመይ ሕይወተይ እንካ ቀልጢፍካ ውሰዶ እም ኩሉ ናትካ ወረቓቕቲ ሃበኒ ኩሉ ነቲ በደላትካን ሕማቕ ግብርኻን ምሳይ ሒዘዮ ክመውት ክቕበር ኢልዎ ይብሃል።

**ሓዲስ ሰብ ክኸውን እም ኩሉ በደላቱ ክቕበር።** እዚ እሙን ወተሃደር ነቲ ዓማጺ ብጻዩ ሓዲስ ሕይወት ክጅምር ነታ ዝለዓለት ህያቡ ክህቦ ኣቕሪብሉ። ፍቕሩ ሓልዮቱ ክሳብ ሞት ገሊጽሉ። ፍቕሪ ክንገልጽ ብርቱዕ ትብዓት የድሊ። ጋንዲ ኣብ ዝጽሓፎ ፈራሕ ፍቕሪ ገሊጹ **አይክእልን** እዩ፣ ፍቕሪ ናይ ንፉዕ ሰብ ጥራሕ መንነት እዩ ይብል።

**ኢየሱስ ዘረጋግጸልና ፍቕሪ ዘበለ ኩሉ ፍረ አልኦ** ኣብ ገለ እዋን ንገለ ሰባት ጽቡቕ ምግባር ክሳራ ጊዜኻ ምሕላፍ ኮይኑ ይስምዓና እዩ፣ ሰባት ኣየመስግኑን ኣብ ገለ እዋን እቶም ጽቡቕ ዝገበርናሎም ኣንጻርና ይኹኑ። እዚ ኹይኑ እቲ ተስፋ ክንቆርጽ የብልናን ምክንያቱ ምእስን ብኸመይን ግብርና ፍረ ከምዘፍሪ ኣይንፈልጥን ኢና፣ እምነትና ኣብ ኢየሱስ እዩ ፍቕሪ ፍረ ተፍሪ እዩ።

እታ ኢየሱስ ኣብ ልዕሊ ኣርድእቱ ዘውረዳ ፍቕሪ ፍረ ፈርያ፣ ክሳብ መወዳእታ ዓለም ፍቕሪ ኣምላኽ ክሰብኩ ጽቡቕ እናገበሩ ተጓዦም ተዋሪዶም መብዝሕትኦም ብሰማዕትነት ንሓቂ መስኪሮም። ነዚ ምስገቡና ፍቕሪ ክርስቶስ ኣብ ብዙሓት ሰባት ፍረ ኣፍርያ። ምእንቲ ካልኦት ክሓልፈሎም ንኣምላኽ ክፈልጡ በጃ ዝሓለፉ ብዙሓት እዮም። ኢየሱስ ካብ ርእሰኻ ኣሕሊፍካ ምሃብ ዝግቢ ፍቕሪ የሎን ይብለና። ሰባት ክድሕኑ ካብ ክፉእ ክምለሱ ተስፋ ከይቆረጽና ብትዕግስቲ ጸርና ክንጉዓዝ ይግባእ። ብርግጽ ከም ሰባት ክንደክም ይክአል እዩ ግን ሓግዘና ኢልና ንለምና።

**አፍቕር እም ድላይካ ግበር ይብል ቕ.** አንስጢኖስ ሓንትስ ኣፍቂርና ንኸአል እምበር ኩሉ ክበርሃልና እዩ። ክነፍቅር ከሎና ንርእስና ኣብ ኣምላኽ ነወሃህድ ባህሪ ኣምላኽ ንለብስ ሽዑ ንቅኑዕ መገዲ ክንጉዓዝ ዘሰክፍ የብልና፣ ኩኖቲ ጽልእን ክፍአትን ዘሎ ትንሣኤን ሰላም ክንርኢ ክንክእል ኢና።

**ፍቕሪ ኣምላኽ ኣባና ከምዘሎ ኣብ ዕለታዊ ሕይወትና ክነርእዮ ትሑዛት ኢና።** ብፍላይ ነቶም ኣብ ልዕሊልና በደል ዝፍጽሙ ነቶም ብሓሶት ስምና ዘካፍኡ ዝጸልኡና ነዘም ኩሎም ክንጽልየሎም ክንምሕሮም እንከሎና ዕዉታት ኢና። ብብዝተፈላለናዮ እንተ ርሓቕና ንኣምላኽ ኣይክንረኽቦን ኢና። ሕይወት ትርጉም ዝህልዎ ነቲ ንጸጋም ኣቢሉ ዘሎ ኣብ የማን እንተ መለስና ንዝተጋዢ እንተ መሓርና እዩ እም ዘራእቲ ፍቕሪ ዓቀብቲ ሕያውነት ንኹን።

ኦ ንኹሉ ብሓደ እተፍቅር ኣምላኽ ንኸማይ ዝበሉ ሰባት ከምቲ ንስኻ እትደልዮ ከፍቅር ሓግዘኒ ጸጋኻ ሃበኒ እናበልና ንለምና ክሰምዓና ኸአ እዩ።

ብሩኽ ሰንበት።

አባ ንጉሠ ፍሥሓ